



**GINJAW KOMITI
WUNPAWNG MUNG DAN SHANGLAWT HPUNG**

2024 NING, SHANING NINGHPAW SHAKRAM MUNGGA

Ninghtoi;- 2024 ning, January shata (1) ya.

“Ngwi pyaw kabu gara ai shaning ningnan, Happy New Year” ngu yawng hpe shakram dat nngai.

2024 shaning ningnan de du shang lu ai majaw, Hpan Madu Karai Kasang hpe chyeju dum shakawn nngai. Dai ni na Shaning Ninghpaw Ninghtoi hta mungchying mungshawa ni yawng chyeju wunli hpring tsup nga u ga, akyu hpyi ya dat nngai.

Hkawp,

Mungchying mungshawa ni hte magam gun dap shawa ni e, shaning ladaw ni galai ai hte maren anhte a myit sawn shachyaw machye machyang ni rawt jat wa ra ai. Rawt malan mahkrum madup ni mung grai law nga saga ai. Ndai a mahkrum madup hte machye machyang ni hpe amyua sha lawt lu na magam bungli hta tang du du akyu jashawn jai lang lu hkra zai ladat ningnan gyin shalat la chye ra ga ai. Shaning ningnan du saga ai majaw, lai sai shaning na bungli yi-ngam ni hpe gyinchyum dat ninghtang dinglik yu n’htawm, grau kaja ai masing ni hpe masat jahkrat sa wa ga.

2023 ning laman mungdan ting ru yak jam jau tsin-yam hkrum sha lai wa saga ai. Ndai zawn byin shangun ai tara hkam gaw Myen Mung Hpyen Dap re.

October shata (9) ya shana Hpyen Kongsia Dap kaw nna Munglai Hkyet Hpyen Yen Dabang hpe bawm jahkrat gasat ai majaw, mungshawa law law asak si sum, hkala hkrum saga ai. Hpyen yen mungshawa ni hpe gasat shamyit ai gaw shinggyim myit tsep kawp n rawng ai, zai mazut dik ai bungli re. Dai mabyin a majaw, Hpyen Kongsia hpe mungkan ting ninghkap mara shagun nga masai. Ndai mabyin hpe anhte n mai malap kau na re. Asak ap nawng mat sai mungshawa ni hpe manu shadan hkungga jaw ra ai. Ngam nga ai dum nta masha ni hpe shawang tsaw ra myit hte ninggun jaw lakawn lanawn hkat ra ai.

Hpyen yen mungshawa ni hpe sat shamyit ai zawn, Myen mungdan ting hta mung, mungshawa ni hpe hpyen masat n’htawm gasat shamyit nga ma ai. Ndai zawn re ai zai mazut bungli gaw Hpyen Kongsia a bungli masing yawng hten za hkrat sum na a ningpawt byin tai nga masai re.

Amyu sha lawt lu na matu rawt malan ai amyusha ni hta ru yak jamjau lam ni hkrum hkra wa na re. Kaning re ai mayak mahkak tsin-yam ni hpe raitim, hkam jan tawt lai kau lu ra ai. Hkrit kajawng nna lata sharawt asum jaw kau n mai ai.

2023 ning laman rawt malan hpung ni awng dang padang dip lu ai madang gaw laklai dawn jan nga sai re. Mungdan ting chyam hkra rawt malan hpung ni hte mungshawa yawng lahkrip ra ra gasat dat ai shaloi Hpyen Kongsidap hkam jan lu ai atsam n nga mat sai. Majan sum nga sai hpe mu lu ai.


Ndai zawn re ai sat lawat a majaw, 2024 ning hta laklai galai shai lam byin pru wa mai ai ngu maram lu ai.

Dai re ai majaw, ginchyum dat awng padang dip lu hkra rawt malan hpung ni shada da myit tau hkat let hpyen madung hpe ninggun dat gasat sa wa ga. Rawt malan hpung shada da a lapran, amyulangai hte langai a lapran hparan jasan la yak ai manghkang ni n byin hkra grai sadi ga ngu htet shana dat ai.

Hkawp,

Mungchying mungshawa ni hte magam gun dap shawa ni e, **“Nhtoi mahka na ningsin htat”** she rai na re. Kaning re ai yak hkak jamjau hkrit tsang myit pu ba ai lam ni byin hkrum hkra wa tim, hkam sharang let tawt lai sa wa ga. Anhte a kata **“Pu gang masin machyi”** rai nga ga. Myit hkrum kahkyin gumdin makai hkak nga ga. Anhte a myit hkrum kahkyin gumdin ninggun hpe jahten na matu tai hpyen wa maw mawn galaw shakut nga ai masing ni hpe koi yen kau lu hkra sadi nga ga, ninggun jaw dat nngai.

Shaning ningnan hta KIO magam gun ni hte kun dinghku nta masha ni kabu gara shanglawm lu u ga. Mungchying mungshawa yawng mung myit masin shimlum lam lu nga u ga. 2024 ning gaw Wunpawng Mungdan sha ni hte Wunpawng amyusha ni a matu awng padang ninglaw lu ai shaning, wunli wun-gau hpring tsup ai shaning rai u ga, Hpan Madu Karai Kasang kaw akyu hpyi ya let Shaning Ninghpaw Shakram Mungga hpe hpungdim dat nngai.



Handwritten signature of Du Daju Jum Nban La, dated 1/1/2024.

Du Daju Jum Nban La

Wunpawng Mungdan Shanglawt Hpung, Ginjaw Komiti, Tingnyang Up
Wunpawng Mungdan Shanglawt Kongsidap, Ningbaw
Wunpawng Mungdan Shanglawt Hpyen Dap, Dap Up Daju